

F'Għeluq il-375 Sena Tagħha:

Rilevanza Storika, Politika u Soċjali Fit-Twaqqif tal-Kolleġġjata ta' Birkirkara F'Malta tas-Seklu Sbatax

Philip Xuereb

Fid-Dawl tar-*Relazione sopra lo stato, dazii ed altre notizie Curiose dell' Isole di Malta*, illum attribwita kważi b' ċertezza lil Dun Filippu Borg,¹ jista' jinghad li t-twaqqif tal-Kolleġġjata ta' Birkirkara ma kienx biss fatt ekkleżjastiku, imma wkoll, u forsi aktar, att politiku. Kien tentattiv iehor fil-ġlieda għall-emanċipazzjoni, jekk mhux il-helsien, f'dawk iż-żminijiet tas-seklu sbatax, meta l-assolutizmu kien fl-aqwa tiegħu.


Hafna minna forsi jaħsbu li r-rieda u l-isforzi tal-Maltin għall-indipendenza kienu biss xi haġa tas-seklu li għadda, inkella li ma dehrux qabel it-tieni nofs tas-seklu dsatax. Forsi jifakkru wkoll l-isforzi ta' Giorgio Mitrovich u Camillo Sceberras. Hemm min imur lura sat-tentativi ta' xi Mannarinu

jew xi Vassalli fl-aħħar żmien tal-hakma tal-Kavallieri ta' San Ġwann. Jew inkella għall-qawma kontra l-Francizi u l-imblokk ta' sentejn tal-gwarniġġjon imholli minn Napuljun.

Iżda forsi ftit huma dawk li jiġi f'mohhom li x-xenqa tal-Maltin għall-awto-determinazzjoni, imqar jekk fi hdan ta' saltna ohra, kienet il-preokkupazzjoni u l-ġlieda kontinwa tagħhom sa mill-medjuevu. Speċjalment kull darba li s-slaten Svevi jew Aragoniżi kienu jagħtu l-gzejjer bhala fewdu, l-Maltin kienu jaraw x'jagħmlu biex gżirithom terġa' tkun inkorporata dirett mas-saltna, ha jgawdu l-privileġġi li kienu nġhataw maż-żmien, fosthom dak tat-tmexxija interna.

Dix-xenqa baqgħet ukoll fiż-żmien tal-Kavallieri, sa mill-ewwel

¹ Wettinger G. – Early Maltese Popular Attitudes to the Government of the Order of Saint John – *Meltia Historica*, Vol. VI No 3, 1974.



Del Preposito Dittolo Toreo. Capitulo Primo.
Dele paragonhe del Preposito.

Il preposito privativo non può aver forza di privazione in
la Camera & in altre cose. Il preposito privativo non può aver
guerra paragonhe più di essere le mani nella sollevazione e fare
Civile, di essere il preposito a no. longissime frasi che il preposito di
civile non è privata nel quale sangue non precede a tutti gli altri, p
na anche in tutte le altre funzioni pubbliche e private. Tendo parimente
presto tra il civile e militare con il quale è tenuto di restare, e
sostenerlo con le armi e le persone, tutto il preposito come
si gli obliano, per niente fare legge. Incontraria. In questo
che mancano negli altri capitoli.

Capitulo Secondo.

Dele circostanze che si danno al Preposito.

Il preposito non solamente si annovera in privazione, ma anche
in Camera sono tenuti di ubbidire in tutto quello che gli ordina, perché
sia tenuto ad essere ad in possessione quando si sta nel loco, e si celebrano
l'ufficio divino, per niente come capo il dove ricevere da tutti gli altri
tutto; in lingua savona al preposito non sono parimente secondo
la colpa ad ordine del preposito.

Capitulo Terzo.

Dele Abito che usa il Preposito.

Il preposito non deve usare il lanchero e capo videlicet preposito
ornatus nel lavoro e nel capo d'ormano e così panni gli altri
non sono tenuti a tutto.

Silta mill-Istatuti tal-Kolleggjata Elenjana

snin tal-wasla taghhom, kif jixhed is-sagrificċju ta' Guzeppi (Matthew) Callus, f'idejn hadd ghajr il-Grammastru La Valette, li fih naraw aktarx l-eroj ta' l-Assedju l-Kbir u l-bennej tal-Belt Valletta u ninsew il-bqija. Jerga', l-qtal tal-Kaptan ta' l-Armi, il-Kavallier Provenzal Fra Pietro de Rovere u r-rewwixta tal-

milizzja taż-Żurrieq, fl-istess żmien li kien gustizzjat Guzeppi Callus, juri l-polz tal-Maltin kif kien qed ihabbat, tletin sena biss wara l-wasla ta' l-Ordni.

Inaqqu u Jxejnu d-Drittijiet tal-Maltin

Il-Grammastri kollha ma' l-

elezzjoni, kienu jiehdu l-pussess ta' l-Imdina, il-kapitali antika, ukoll jekk wara l-bini tal-Belt Valletta, ma baqghetx hekk *de facto* Hemm kienu jahilfu li jharsu d-drittijiet u l-privileggi tal-Maltin. Izda din kienet biss formalità għax kull Grammastru kien jimxi ta' awtokrata. Il-Grammastru Zondadari (1720-22)² biss m'ghamilx hekk, għax deherlu li m'għandux jahlef dak li aktarx ma setax jagħmel.

L-Università jew Consiglio Popolare, kif kien jissejjah il-gvern tal-Maltin, ma damx ma tilef kull setgħa li kellu u għalkemm dal-kunsill u l-konnestabili (rappreżentanti) ta' l-irhula baqghu jeżistu, kien isir manuvrar biex jkunu eletti nies li joghġbu lill-Grammastru. Dawn min-naha tagħhom, fost hwejjeġ ohra, bdew ukoll jiehdu flus minn taxxi li bi dritt kienu ta' l-Università, waqt li bdew jimponu tassazzjoni ohra kif u meta jkun jidhrilhom. Ta' min isemmi wkoll l-abbużi tal-Kavallieri Kaptani ta' l-armi li kienu joqogħdu fl-irhula: bhat-tixhim għal eżenzjoni mill-ghassa tax-xtut, jew dak li kienu jisolhu għall-manteniment tagħhom infushom minghand ir-raħlin.

Għalhekk fl-1630, bl-Ordni tal-Kavallieri ilu mitt sena fil-gzira,

u kull ma jmur isir iktar awtokrata f'kull livell, ma setgħux ma jhossuhomx injorati u mirfusin. U aktar minn qatt qabel raw titbiegħed minnhom il-possibbiltà li jkollhom rajhom f idejhom, għallanqas b'mod limitat. Biss jidher li kien ukoll dak iż-żmien li bdiet tinholq ċerta kuxjenxa ta' identità Maltija, bil-kumpilazzjoni, kitba u eventwalment il-pubblikazzjoni tax-xogħol ta' Ġanfrangisk Abela: Della Descrittione di Malta (1647). Bih kienu ġew stabbiliti il-miti tal-Maltità, biex nghidulhom hekk, li għadhom iferfru sa fi żmienna.

Fl-imsemmija relazione Dun Filippu jgħid li kien żar lill-Grammastru Luys Mendes de Vasconcellos (Sett 1622-Marzu 1623) u li dan kien qallu li ried irażżan l-abbużi tal-Kaptani tal-Milizzja. Ried ukoll jagħti lura t-taxxa fuq l-inbid lill-Università ta' l-Imdina għax kien ihoss li l-predeċessuri tiegħu kienu żammewha għalihom ingustament. Izda Vasconcellos ma lahaq għamel xejn qabel ma miet. Mill-banda l-oħra l-Grammastru ta' warajh, de Paule (1623–1636) li fi żmienu nkitbet ir-relazione, ried jibqa' jagħmel kif kienu jagħmlu ta' qablu, għax kien jidhirlu li kien dritt tiegħu bhala Prinċep.

² Zammit T.' Il-Gzejjer ta' Malta u l-Ġrajja Tagħhom (1934).



Baqa' Jaghraf l-Origini Popolari Tieghu

Dun Filippu min-naħa tieghu nistghu nghidu li kien baqa' dejjem konsistenti u ma tbighedx mill-origini popolari tieghu, mhux biss minn dawn l-okkażjonijiet. Kien atteggament li wera wkoll qabel, bħal meta fl-1608 irrinunzja li jaçetta l-kariga għolja ta' Dekan tal-Katidral li kien ippropnigh għaliha l-Grammastru Alof de Wignacourt, u għat-talba tannies tal-parroçça tieghu,, baqa' kappillan tagħhom.³

L-argumenti, speçjalment mill-istorja medjevali ta' Malta, li jsemmi fir-relazione juru l-interess li kellu fil-kwistjonijiet ta' žmien mal-Grammastru, kif kien jarahom hu mill-punto di vista tal-poplu, u mhux bħalma kien jarahom xi hadd bħal Bosio, l-istoriku ufficjali ta' l-Ordni jew l-istudjuż Ġan Frangisk Abela, msemmi aktar il fuq, li ghalkemm illum meqjus bħala missier l-istorjografija Maltija, kien ġej minn familja għolja u kien ukoll imdahhal fl-Ordni.⁴

It-tabxa li kienet inqalghet fil-

purçissjoni l-kbira ta' San Girgor ta' l-1622, meta kien jokkupa l-kariga ta' Vigarju ta' l-Isqof, tista' tiġi interpretata wkoll bħala skontru bejn l-aristokrazija antika Maltija, rappreżentata fl-Arçidjaknu u l-Hakem, mal-poplu, mnejn wara kollox kien l-origni ta' Dun Filippu Borg. Aktar u aktar għalhekk, kellu jittiehed kemm minn dawn, kif ukoll mill-Ordni, bħala usurpazzjoni ta' l-istatus quo, it-twaqqif ta' Kollegġjata f' Birkirkara fl-1630.


Il-Kollegġjata ta' Birkirkara Kif u Għaliex

Għalhekk, it-twaqqif ta' kollegġjata f' Birkirkara jista' jitqies bħala *milestone* ewlieni, kemm fiż-żmien, kif ukoll fl-importanza, fit-triq ta' Malta lejn il-kisba ta' l-indipendenza jew tad-drittijiet tal-Maltin. Ma kinitx mogħtija minn min kellu s-setgha diretta, il-Kavallieri jew ir-Re ta' Spanja⁵, iżda mitluba u miksuba minn Maltin stess, forsi permezz ta' žiemel ta' Trojja iehor, li bħal dak ta' l-epika Omerika, kien ġab ir-riżultat mixtieq, bil-komplicità jew il-beneplaçtu ta' l-

³ Vella E.B., Storja ta' Birkirkara pp. 407-408.

⁴ Wettinger G. op.cit. p. 264.

⁵ Jidher iżda, li sa l-1638, ir-Rejiet ta' Spanja, ma kienx għadhom interessati f' dil-gżira għax meta Antonio Sardo ppreżenta memorandum lil Filippu IV f' isem il-Maltin, dwar it-tmexxija hażina ta' l-Ordni, il-Kunsill Irjali ta' Spanja għalaq dan id-dritt ta' appell.



L-ewwel paġni tal-Bolla ta' Urbanu VIII li biha twaqqfet il-Kollegġjata Kalkariża

allat li dak iż-żmien kienu jghammru f Ruma, u b'kollox.

Għax li Dun Filippu kien talab għat-twaqqif tal-kollegġjata f Birkirkara minn wara dahar l-Ordni, ma kinitx xi haġa ġdida. Jidher li kien metodu użat mill-istess membri ta' l-Ordni meta kienu jkunu jridu xi haġa li l-Grammastru jew il-Gran Kunsill ma kinux disposti li jagħtihom. Jekk kien ikollhom xi parrinu tajjeb f'Ruma, kienu jiksbu li jridu b'ordni dirett mill-Papa.⁶ U jista' jkun li Dun Filippu kellu

parrinu li ma setax ikun aktar fil-gholi. Ta' min jghid ukoll li fl-1630 hu kien Pro-Inkwizitur⁷ u allura s-Sant' Uffizzju seta' kien il-mezz li bih bagħat it-talba tieghu bla ma kienu jafu la l-Grammastru u anqas l-Isqof.

Dun Filippu ried iwaqqaf il-Kollegġjata f'Birkirkara biex johloq enklavi ta' immunità li la tintlahaq mill-Ordni u l-anqas mill-Isqof, għax kien qed jara l-beraq fil-bogħod, aktar ma beda jikber l-assolutiżmu, l-arroganza u l-intransiġenza ta' l-

⁶ Kif għamel il-Kav. A. Zambeccari li ried jilhaq kuġitur tal-Prijur tal-Lingwa ta' l-Ingilterra – ara: Sciberras K., Roman Baroque Sculpture p.2.



Ordni. Ghax dak iż-żmien, anke l-isqifjiet ta' Malta, li minbarra wiehed kienu barranin, kienu jkunu ġejjin mill-Ordni, għalkemm meta jiehdu l-hatra mbagħad kienu jikkuntrastaw lill-Grammastru.

Dun Filippu ried bħal johloq *Free City* permezz tal-Papa li fl-aħhar mill-aħhar kien il-Kap Suprem ta' l-Ordni. Ghandu mnejn li kien diġà xamm li mar-Renjanti ta' Spanja, li huwa kien irrikonoxxa bl-arma ewlenija fil-faċċata tal-Knisja l-Qadima fl-1617, ma kien jasal li jakkwista xejn. Wara kollox l-Ordni stess jew il-Grammastru, kien jimponi ċerti miżuri fuq il-poplu, bħal tassazzjoni għall-bini ta' fortifikazzjonijiet, permezz tal-Papa.

Urbanu VIII u l-Ordni

Mill-banda l-oħra jidher li Ordni kellu joqghod aktar attent mill-istess Papa milli minn xi attackk mit-Torok. Ghax Urbanu VIII anqas ma kien jafda lill-Kavallieri. Għalhekk kien waqqaf kongregazzjoni ta' prelati bħala awdituri fuq kulma kellu x'jaqsam u kulma jagħmel l-Ordni. Ried ukoll li l-Inkwizitur ikun preżenti fil-Kapitlu Ġenerali tagħhom, xi haġa li xejn ma kienet

tinżlilhom għax kienet turi tnaqqis ta' awtorità, speċjalment tal-Grammastru. Diversi drabi kien kien jagħti kommandi tal-Lingwa ta' l-Italja lil hbieb jew qraba tiegħu, b' detriment għal kavallieri oħra li kellhom dritt aktar għalihom. Kien Urbanu VIII wkoll li ta lill-Grammastru t-titlu ta' Eminenza minflok Altezza Serenissima li l-Ordni kien jidhirlu li l-Kap tiegħu kellu jkollu:

Madankollu kien l-istess Urbanu VIII li baġhat Malta lill-inġinier militari tiegħu Pietro Paolo Floriani, li ppjana l-fortifikazzjonijiet il barra mill-Belt Valletta li fihom imbagħad telgħet il-Furjana. Għalkemm dan il-pjan ma kienx intlaqa' favorevolment minn esperti oħra tas-slaten Ewropej l-ordni kien iddeċieda li jattwah. Kien l-ordni għall-ġbir ta' taxxi ġodda biex isriu dawn il-fortifikazzjonijiet, li fl-1636, qanqal irvellijiet serji li kienu hassbu lill-Kavallieri. Fil-fatt dawn kienu xehtu fil-habs lill-mexxejja lajċi ta' dawk l-irvellijiet, iżda fuq il-parir ta' l-Inkwizitur, il-Grammastru qatt ma xela lil dawk il-qassisin li hu kien jemmen li kienu x-xewwiexa ewlenin.

B miżuri li kien ha Urbanu VIII


⁷ Deguara A - Proceedings of History Week 1982. Malta, p.86 : The "Malta" Historical Society, 1983 The Reverenda Fabbrica di S. Pietro dell Urbe in Malta

kien intlaqat ukoll l-Isqof li tnaqqaslu d-dritt għal ċerti legati piġi. Dawn għall-ewwelkienu bdew imorru fil-fond tal-Fabbrica di San Pietro, u aktar 'il quddiem bdew jinghataw lis-Sant' Ufficcju jew Imkwizizzjoni.

Il-Grammastru, l-Isqof u r-Reverenda Fabbrica di S. Pietro⁸

Dik il-habta ir-relazzjonijiet bejn dawn il-kapijiet tal-knisja u ta' l-istat f'Malta xejn ma kienu tajbin, u kienu sikwit jiksru d-drittijiet u l-privileġġi ta' xulxin, u kull darba kienu jappellaw Ruma u juġżaw wiehed lill-iehor fuq dak li kienu jkunu għamlu. Kien għalhekk li Ruma riedet twaqqaf f'Malta t-Tribunal tar-Reverenda Fabbrica di San Pietro. Il-Grammastru De Paule kien favur it-twaqqif ta' dan it-Tribunal, għax permezz tiegħu ried inaqqas il-ġurisdizzjon ta' l-Isqof.

Lill-Isqof Fra Baldassare Cagliares, l-uniku Malti kemm



damet hawn l-Ordni għall-istess raġuni, xejn ma kien joghġbu dat-Tribunal il-ġdid, għax b'hekk ma setax jibqa' jipproteġi lill-familiars (dipendenti) tiegħu. Allura meta sar jaf bit-twaqqif ta' l-imsemmi Tribunal, oppona bil-qawwa kollha kemm lill-Grammastru kif ukoll lill-Inkwizitur, mhux biss għat-Tribunal innfis u iżda wkoll għall-persuna tan-Naxxari Dr. Dun Niccolò Mangione, li s-Santa Sede kienet hatret biex

⁸ It-tagħrif fuq ir-Rev. Fabbrica di S. Pietro hu bbażat fuq: Aloysius Deguara -Proceedings of History Week 1982. ©Malta : The Malta Historical Society, 1983(69-88) The Reverenda Fabbrica di S. Pietro dell'Urbe in Malta.



iwaqqaf u jmexxi dan it-Tribunal f Settembru tal-1626.

Dun Mangione għall-ewwel m accettax, kemm għal raġunijiet familjari li sadattant kienu nqalghulu, kif ukoll minhabba diffikultajiet li kien qed jipprevedi li setgħu jinqalghu b din l-inizjattiva ġdida fi stat tant imbiegħed mis-Santa Sede. Imma l-Grammastru kien diġà aċċetta bi pjaċir il-hatra ta' Dun Mangione. De Paule esprima wkoll it-tama li hafna legati piji minsijin jew mohbijin minn werrieta kapriċċużi, issa jitwettqu u li titnaqqas it-tensjoni bejn il-kapijiet tal-gżira. L-Inkwizitur Mons. Niccolò Herrera wkoll wera li kellu pjàir b Mangione u li kien hassu onorat li se jkun jahdem miegħu.

It-Tribunal tar-Rev. Fabbrica di San Pietro f Malta eventwalment twaqqaf fl-1627 u ppubblika l-ewwel editt f Marzu ta' l-1628 u qanqal hafna protesti u reazzjonijiet. Il-kappillani nnextielhom jipperswadu lill-istess Grammastru, li sadattant kien għadu kuntent bit-twaqqif tat-Tribunal, biex jipprotesta f isimhom mas-Sacra Congregazione. Ir-relazzjonijiet bejn Dun Mangione u Cagliares komplew tgharrqu, hekk li fil-korrispondenza tiegħu mas-Sagra Kongregazzjoni, xlieh li ried jipprova johloq mod ta' hajja għalih innifsu f'Malta, eżenti mill-

ġurisdizzjon ta' l-Isqof. Mangion min-naha tiegħu, fil-korrispondenza lill-istess Kongregazzjoni kien sikwit juri l-biża' tiegħu li xi darba jerga' jiġi taht il-ġurisdizzjon ta' l-Isqof ta' Malta.

Protesta qawwija ohra kontra Dun Mangione saret mill-Vigarju Ġenerali (Dun Filippu Borg?) għaliex kien hareġ att ta' inibizzjoni li bih, lilu u lill-uffiċjali kollha tal-Kurja, ma hallihomx jindahlu fi hwejjeġ li kienu jolqtu lir-Rev. Fabbrica. Il-Vigarju tant webbes rasu li anqas ried jara l-ittri patenti ta' Mangione meta pprezentahomlu, kif kien mitlub jagħmel bhala Kummissarju. U fuq rakkomandazzjoni ta' l-Inkwizitur, Mangione kellu jiehu miegħu żewġ xhieda meta reġa' mar jipprezenta d-dokumenti lill-Vigarju. L-Inkwizitur kien ordna wkoll lin-nutar tar-Rev. Fabbrica biex jikteb dikjarazzjoni ta' dan fil-*Actuum Civilium Liber* u mbagħad jibgħat ir-rapport Ruma.

Il-Fabbrica di S. Pietro kellha thabbat wiċċha ma' diffikultà ohra fil-bidu. In-Nutar ta' l-Isqof Andrea Allegritto u n-Nutar Ferdinandu Zarb kienu għamlu minn kollox biex in-Nutara tal-gżira jissiehbu fi protesta kontra d-digriet tal-Kummissarju Mangione u jitolbu hlas għax-xogħol li jkun għamlu konness mal-Fabbrica. Mangione seta' jara f dan manuvra ohra tal-

Kurja Maltija, u ghalhekk kiteb Ruma f'dar-rigward. Ta' min jghid ukoll li incidentalment, in-Nutar Ferdinandu Zarb kien l-istess wiehed li kien tqabbad minn Dun Filippu Borg biex jaghmel l-att ta' l-ipoteka u ta' l-ewwel pussess tal-Kollegġjata Elenjana.

Haġa oħra li toħroġ mill-korrispondenza bejn il-Kummissarju Malti u s-Sacra Congregazione u li ta' min isemmi hawn huwa t-tfixkil li sab ma' wiċċu Mangione u anke t-theddid. Fost oħrajn kien hemm ghajdut li uffiċjali tal-Kurja kienu lesti li jittfghuh il-habs. Minhabba f'hekk Mangione kien talab lill-Kongregazzjoni biex qatt ma jitnehha minn Kummissarju tal-Fabbrica u jerġa' jiġi sugġett għall-ġurisdizzjoni ta' l-Isqof, li skond l-istess Mangione, kien jipproċedi kontri u jittfghu bla ebda hniena fil-habs tal-palazz tiegħu sa ma jmut.

Kwistjoni ta' Ġurisdizzjoni

Tidher li kienet sewwa sew il-kwistjoni ta' ġurisdizzjoni li l-aktar li laqtet, mhux biss lill-Isqof, iżda wkoll lill-Grammastru. Dan meta eventwalment fl-1635 ipprotesta kontra t-twaqqif tal-Kollegġjata f'Birkirkara, kiteb lill-Ambaxxatur tiegħu f'Ruma u qallu biex jispjega: *lil dawk il-Padruni t'hemmhekk, li fuq dan l-iskoll ċkejken, it-tribunali*

qed jizdiedu tant li bħalissa hawn sitta li tgħidx kemm qed johlqu konfużjoni. Fil-fatt kien hemm it-tribunal ta' l-istess Grammastru, ta' l-Università (il-gvern antik tal-Maltin li l-Kavallieri rrendewh bla saħħa), ta' l-Isqof, ta' l-Inkwizitur li kien aktarx ikun ukoll id-Delegat Apostoliku, it-Tribunal tar-Rev. Fabbrica u aktar il quddiem, kieku rnexxielu jsehħ, dak tal-Kollegġjata ta' Birkirkara.

F dan id-dawl ukoll jidher li l-oppożizzjoni li kellu jkun hemm għall-kollegġjata f'Birkirkara, kemm min-naħa tal-Grammastru, kif ukoll min-naħa ta' l-Isqof, ma kinitx motivata sempliċement fuq kwistjonijiet ta' preċedenza jew ilbies jew ċerimonji, kif hafna drabi kienet komunement ipprezentata, għalkemm dak iż-żmien dawn ma kinux affarijiet li kienu jithallew għaddejnin. L-oppożizzjoni kienet motivata l-aktar minn kwistjoni ta' ġurisdizzjon, ta' setgha, ta' hakma, ta' kmand. U l-kollegġjata kienet sa toħloq enklavi hieles f'hafna aspetti mill-hakma tal-wiehed u ta' l-iehor.

L-IsqofCagliaresmin-naħatiegħu kiteb hekk lill-Kongregazzjoni, naturalment fil-każ tal-Fabbrica: F'dil-gżira hawn biss 60,000 ruh, li minnhom m hemmx mija li għandhom dħul fiss; l-oħrajn kollha jiddependu mis-servizzi li jagħtu lil



xulxin u l-biċċa l-kbira jghixu biss billi jittallbu. Jghid li fit-tmien viżiti pastorali li kien ghamel, kien sab li l-legati piji jitwettqu kif ghandu jkun. Izda li l-Maltin jippruvaw jghixu b'ċerta dinjità (aqra jidhru li huma sinjuri meta fil-fatt ma jkunux), u jaghmlu testmenti interessanti, minghajr ma jkollhom kapital jew propjetà immobbli kemm mehtieġ. Ghalhekk, kompli Cagliares, ma setax iwettaq legati bhal dawk.

Jidher li fil-każ tat-Tribunal tal-Fabbrica, li t-twaqqif tieghu kien motivat propju minhabba d-diverġenzi li kien hemm bejn l-Isqof u l-Grammastru, u li kien dan ta' l-ahhar li jekk ma nsistiex, kien favur it-twaqqif tieghu, fl-ahhar mill-ahhar ġab lil dawn it-tnejn flimkien kontrih. Dan għax skond Mangione, Cagliares irnexxielu jdawwar il-fehma ta' De Paule kontra l-operat tat-Tribunal f Malta, għaliex la l-Isqof u l-anqas il-Grammastru ma kienu jridu li f Malta jkun hemm xi hadd li ma jkunx taht il-ġurisdizzjon tagħhom.

Barra mill-Isqof, is-sinjuri, għalkemm mhux xi numru kbir, kienu midhla sew tal-Grammastru, u billi kienu dawk imfittxijin mir-Rev. Fabbrica, irnexxielhom jinfluwenzaw lill-Grammastru bil-kbir. L-istess xi kavallieri gholja ta' l-Ordni, li xejn ma hadu pjaċir

meta kienu msejhin minn dan it-Tribunal. Ghalhekk huma wkoll hadu l-opportunità biex iġieghlu lill-Grammastru De Paule jibdel fehemtu dwar it-Tribunal u l-Kummissarju Mangione, speċjalment wara inċident li kien ġara f'Awissu tal-1630, f'każ li kien implikat il-Prokuratur Fiskali tar-Rev. Fabbrica u li b konnessjoni miegħu Mangione kien akkużat b disprezz tal-qorti sekulari. Il-Grammastru ghalhekk talab lis-Sacra Congregazione biex tneħhi lil Dun Mangione mill-kariga u qal ukoll li l-Kummissarju kien żied in-numru ta' uffiċjali tat-Tribunal aktar milli kien hemm bżonn, u b'hekk hafna vassalli (sudditi) ġew eżentati mis-servizz militari, haġa li holqot diffikultajiet għad-difiża tal-ġzira.

Dik il-habta Dun Filippu Borg kien Pro-Inkwizitur u m azzardax jiehu dan il-każ f idejh. Ghalhekk, Grammastru, Isqof u Kummissarju tal-Fabbrica ma seghux għajr jikkorrespondu ma' Ruma. Il-każ kien issolva wara li Mangione u l-Prokuratur Fiskali tieghu pprezentaw apoloġija lill-Grammastru. Minn dan wiehed jara kemm dak iż-żmien il-kbarat kienu joqogħdu attenti li mhux biss hadd ma jidhlihom fl-għalqa, imma aktar u aktar kemm ma kinux ihallu li xi hadd jghidilhom li l-għalqa jew parti minnha m għadhiex tagħhom.

Wiehed jinnota li kienet is-sena 1630, is-sena li fiha, fil-5 ta' Diċembru, l-Papa Urbanu VIII ta l-Bolla: Sacri Apostolatus Ministerio, biex titwaqqaf il-Kollegġjata f' Birkirkara. Qrib il-bidu tagħha nsibu: M'ilux, ingabet quddiem talba minghand il-mahbub tagħna Filippu Borg, kappillan tal-knisja parrokkjali ta' Birkirkara. Ghalkemm ma jidhirx li min ghamel riċerki s'issa rnexxielu jsib it-talba originali ta' Dun Filippu, il-frazi użata fil-Bolla: *M'ilux iġġieghel lil min jahseb li t-talba kienet saret matul dik is-sena stess u mhux wisq qabel dak ix-xahar ta' Diċembru.*

Eżenzjonijiet maħsubin għall-Kollegġjata ta' Birkirkara

Fl-imsemmija Bolla kienu għall-bidu ngħataw eżenzjonijiet lil:

din il-knisja magħmula kollegġjata lill-Prepostu tagħha, lill-kanonċi, lill-ministri, lill-qaddeġja, bil-prepositura, kanonikati, prependi u ufficċji; bil-ġid kollu ta' għom u hwejjigħom kollha, raba' u bini u dawk li ma humiex, kif ukoll dawk li huma ta' l-imsemmija fabrika u sagristija iżda mhux l-ufficċju tal-

vigarju u min ikun fih fiż-żmien li jkun u anqas hwejġu. . .⁹

Ekkleżjastikament, l-eżenzjonijiet mogħtija kienu minn kull:

ġurisdizzjon, superjorità, żjara, twiddib, hakma u setgħa ta' l-Arcisqof ta' Palermu, li hu Metropolitan,¹⁰ u ta' l-Isqof ta' Malta, kif ukoll tal-Vigarju li jsir mill-kapitlu u l-kanonċi tal-Knisja ta' Malta meta s-Sede ta' l-Isqof tkun battala, u ta' kull Isqfijiet u l-Vigarji Ġenerali tagħhom li għad ikun hemm, u minn kull ġbir, dmir u wiegħda u piż ta' żjara ġenerali tal-veskovat ta' Malta – IŻDA mhux f'dawk il-hwejġeġ li fihom il-Metropolitani u l-Isqfijiet, skond il-liġijiet ta' l-Imqaddes Konċilju ta' Trentu, jimxu bhala Delegati tas-Sede Apostolika anki kontra dawk li huma eżenti.¹¹

Barra minn hekk, jew ahjar minhabba f'hekk, li dawk kollha u dak kollu msemmi ftit aktar 'il fuq, Urbanu VIII ordna lill-Inkwizitur, bhala esekutor tal-Bolla:

Qieghdhom dritt taht is-setgħa Tagħna u tal-Papa li Jkun, u ta' l-imsemmija Sede Appostolika,

⁹ Vella E. B. Storja ta' Birkirkara. . . (1934) p.114

¹⁰ Malta dak iż-żmien kienet tagħmel parti mill-Arcidjoċesi ta' Sqallija għal-hekk l-Arcisqof ta' Palermo kien il-Metropolitan.

¹¹ Vella E.B. op.cit. p.114.



u ilqagħhom taħt il-protezzjoni ta' San Pietru u ta' l-istess Sede Appostolika.¹²

Mil-lat ċivili jew sekulari, billi l-Papa kien wara kollox il-kap suprem ta' l-Ordni li kien jahkem f'Malta, bħala ordni reliġjuż, għalkemm ukoll militari u ospedalier, il-bolla ssemmi dan li ġej:

Lill-istess knisja kolleġġjata u lill-prepostu, kanonċi u ministri tagħha aġħtihom is-setgħa li jgawdu kollha kemm huma l-privileġġi, libertà, immunitajiet, eżenzjonijiet, preminenzi, prerogattivi, preferenzi, konċessjonijiet, favuri, setgħat, indulti u l-grazzi kollha spiritwali u temporali bħalma għandhom u jgawdu l-imsemmi Sptar¹³ u l-fratelli u l-kappillani konventwali.

L-Isqof u l-Grammastru ma Jċedux

Ma kienx ta' b'xejn li dawk l-ogħla żewġ mexxejja fil-gżira, kienu libtu għat-twaqqif tal-kolleġġjata f'Birkirkara, u bdew jithabtu f'Ruma, sewwasew minhabba l-eżenzjoni mill-ġurisdizzjon tagħhom li l-Bolla ta' Urbanu VIII kienet tagħtiha. Il-Grammastru De Paule kiteb lill-ambaxxatur tiegħu li kien

ittiehed il-pussess tal-kolleġġjata u li jekk l-Isqof u l-kapitlu tal-Katidral kienu se jhallu lil dal-kapitlu l-ġdid jiehu d-drittijiet ta' eżenzjoni mill-ġurisdizzjon, kien se jiehu għalih bil-kbir.

Ftit jiem wara kien kiteb ukoll li l-pussess kien ingħata b'mod sigriet, u li 'l għada, Dun Filippu deher ma' sitt kanonċi lebsin bil-kappamanja, u bi preżunzjoni kbira (kliem il-Grammastru) waqqaf tribunal u nehha l-parroċċa, mingħajr ma għarraf lill, lill-Isqof u lill-Inkwizitur (skond ma qal hu). U kompli:

Inħossuna ferm iddisgustati b'din in-novità - li twettqet quddiem wiċċna meta l-anqas li konna nistennewha. Jekk inti hemmhekk u l-aġent tagħna Rosa ma ssibux mezz biex nithallsu minn din it-tustaġni, se nibgħu nhossuna l-hin kollu offiżi minn dan ix-xiħ ambizzjuż, li jirnexxilu jgħaddi tiegħu kontra l-awtorità tagħna...¹⁴

Imbagħad De Paule kompli b' hafna tgħajjir kontra l-lokalità u l-knisja fejn twaqqfet il-kolleġġjata u r-renti tal-kanonikati, u jiskanta kif dawn ingħataw tant privileġġi ta' ilbies u eżenzjonijiet li jkunu perikolużi anke f'belt kbira. Kien

¹² Ib. id.

¹³ Kif kien magħruf ukoll l-Ordni ta' San Ġwann bħala ordni ospedalier.

¹⁴ Wettinger G. op.cit., pp262, 263.

hawn ukoll li pprotesta kontra l-proliferazzjoni tat-tribunali fi gżira żghira bhal Malta. Meta dan il-Grammastru miet f'Ġunju tal-1636, fil-ġlieda kontra l-kollegġjata ta' Birkirkara daħal ukoll il-Ġrammastru li lahaq gdid Ġanpawl Lascaris Castellar.

Anqas l-Isqof Cagliares ma qaghad għaliha li kien se jkollu roqgħa ohra li ma jkollux hakma fuqha, kif diġà ma kellux fuq kulma kellu x'jaqsam ma' l-Ordni. Izda miet f'Awissu ta' l-1633, u fl-aħhar sentejn kien marad, żammli lsienu u beda jitlef il-fakultajiet mentali. Minflok u thabtu l-Vigarju tiegħu Fra Salvatore Imbroli u l-Vigarju Kapitulari Pierfranġisk Pontremoli li lahaq fis-*sede vacante*. Imbagħad kompli l-isqof il-gdid Mikiel Balaguer Camarasa.

Minkejja li Dun Filippu Borg, bhala Prepostu u l-kanonċi kienu hađu l-pussess f'Mejju tal-1635, il-kawzi kienu baqgħu jgħebbdu sa nofs l-1638 u kienu swew lill-fundatur aktar minn 4000 skud.¹⁵ Madankollu b' deċiżjoni tad-9 ta' Diċembru 1637, ta' kawza li kienet saret f' Ruma mill-Grammastru u l-Isqof, kienet intilfet l-eżenzjoni mill-ġurisdizzjon tagħhom.¹⁶

Minkejja dan u tibdil iehor li sehħ minn dak iż-żmien sal-lum, fiż-żmien li sirna aktar konxji u li bdejna nagħtu każ tal-wirt kulturali tagħna, ikun ta' liema sura jkun. M'għandniex inkunu ikonoklasti bhal min harbex biż-żebgħa t-tempji megalitiċi jew barbari bhal min harbat l-Imnajdra. F'pajjiżna għall-grazzja t'Alla, ma nhattewx is-swar għax ma baqgħux meħtieġa għad-difiża, anzi sibna fihom investment għal industrija li tant niddependu minnha. U fiż-żmien li l-vilel qed ifaqqsu iżjed mill-faqqiegh, qed nġhożżu wkoll il-giren.

Fil-każ tal-Kollegġjata Elenjana wkoll għandna nimxu bħalma mxejna mal-Caravaggio u l-Ipoġew. Ir-riabilitazzjoni m'għandhiex issir biss ma' oġġett fiżiku, izda wkoll ma' istituzzjonijiet, speċjalment dawk li fil-ġeneru tagħhom, huma monument sa mill-bidu tagħhom, u mhux semplicement għax għadda ż-żmien minn fuqhom. Għaliex il-Kollegġjata Elenjana ta' Birkirkara u l-Prepositura tagħha huma monument iehor tax-xewqa u l-istinkar tal-Maltin għall-kisba tal-helsien mill-hakmatal-barrani, imqar jekk b' mod parzjali u relattiv.

Għax il-ġrajja tat-twaqqif tal-

¹⁵ Vella E.B., op.cit., p. 140.

¹⁶ Ib.id.' p. 121



kolleġġjata, għal żmienha, kienet ta' importanza akbar mill-hekk imsejjah Irvell tal-Qassisin ta' seklu u nofs wara. Kien ta' l-istess kalibru tista' tghid tal-qawmien kontra l-Francizi u tas-Sette Giugno. Għalhekk meta maż-żmien, fil-pajjiż, u mhux f'pajjiżna biss, kibret ix-xewqa għall-awto-determinazzjoni, pass pass mal-kuxjenza ta' l-

etos nazzjonali, bdejna naghmlu monumenti li jfakkru fi grajjiet u kisbiet ta' l-imghoddi u li fuqhom fhimna u għadna nifhmu li nsejsu l-preżent u l-futur. Il-Kolleġġjata Elenjana ta' Birkirkara mhix xi monument li sar wara fiż-żmien. Izda monument li għadu u jinhtieg, għall-istess raġunijiet, li jibqa' haj.